



ನಿರ್ದಿಷ್ಟ ಬೇಡಿಕೆಯನ್ನು ಮನದಲ್ಲಿ ಇಟ್ಟುಕೊಳ್ಳದೆ ಹಂಚಿಕೊಳ್ಳುವುದು ಅನ್ಯೋನ್ಯ ಬಾಂಧವ್ಯದ ಲಕ್ಷಣ!

ಡಾ.ವಿನೋದ ಭಟ್ಟಿ

145: ಪರಸಂಬಂಧ- 8

ಬಾಳಸಂಗಾತಿ ಆಗುವವರಿಂದ ತನ್ನ ಬಯಕೆಗಳನ್ನು ಬಚ್ಚಿಟ್ಟರೆ ಅದು ಮುಂದೆ ಪರಸಂಬಂಧದ ಮೂಲಕ ಹೊರಗೆ ಬರಬಹುದು, ಆದುದರಿಂದ ಮುಂಚೆಯೇ ಹಂಚಿಕೊಳ್ಳುವುದು ಒಳ್ಳೆಯದು ಎಂದು ಹೇಳುತ್ತಿದ್ದೆ. ಹಂಚಿಕೊಂಡಾಗ ಸಂಗಾತಿ ಒಪ್ಪದಿದ್ದರೆ, ಅಥವಾ ಸಂಗಾತಿ ಬಾಯಿಬಿಟ್ಟು ಹೇಳಿಕೊಂಡಿದ್ದು ತನಗೆ ಒಪ್ಪಿಗೆಯಾಗದಿದ್ದರೆ ಸಮಸ್ಯೆಯಾಗುತ್ತದೆ. ಇದನ್ನು ಹೇಗೆ ನಿಭಾಯಿಸಬೇಕು ಎಂದು ಒಂದು ದೃಷ್ಟಾಂತದ ಮೂಲಕ ತಿಳಿದುಕೊಳ್ಳೋಣ. ಅಪರೂಪವಾದ ಹಾಗೂ ಒಪ್ಪಿಕೊಳ್ಳಲು ಅಸಾಧ್ಯ ಎನ್ನಿಸುವ ದೃಷ್ಟಾಂತವನ್ನು ಆರಿಸಿಕೊಂಡಿದ್ದೇನೆ.

ಇವನೊಬ್ಬ ನವತರುಣ. ಹೆಚ್ಚಿನ ತರುಣರಿಗೆ ತಲೆತುಂಬ ಕೂದಲು ಇರುವುದು ಖುಷಿಕೊಟ್ಟರೆ ಇವನಿಗೆ ನುಣ್ಣಗಿರುವ ತಲೆ ಖುಷಿಕೊಡುತ್ತದೆ. ಇವನ ಪ್ರಕಾರ ಬೋಳುತಲೆ ಎಂದರೆ ಲೈಂಗಿಕತೆಯ ಸಂಕೇತ. ಅದಕ್ಕಾಗಿ ದಿನಾಲೂ ಸ್ವತಃ ತಲೆಯ ಕೈರ ಮಾಡಿಕೊಂಡು ನುಣುಪಾಗಿ ಇಟ್ಟುಕೊಳ್ಳುತ್ತಾನೆ. ಬೋಳಿಸಿಕೊಂಡ ಒಂದು ತಾಸಿನಲ್ಲಿ ನುಣುಪು ಕಡಿಮೆ ಆಗುವುದರಿಂದ ಅವನಿಗೆ ಅಸಮಾಧಾನವಿದೆ— ಹಾಗೆಂದು ಅವನಿಗೆ ಯಾವ ಮಾನಸಿಕ ಕಾಯಿಲೆಯೂ ಇಲ್ಲದೆ ಆರೋಗ್ಯವಾಗಿದ್ದಾನೆ. ತುಂಬಾ ಬುದ್ಧಿವಂತ ಹಾಗೂ ಸಂವೇದನಾಶೀಲ. ಬೋಳುತಲೆಯ ಹೆಣ್ಣನ್ನೇ ಕಾಮಿಸಲು ಇಷ್ಟಪಡುತ್ತಾನೆ. ಇಂಟರ್‌ನೆಟ್‌ನ ವಿಡಿಯೋಗಳಲ್ಲಿ ಬೋಳುತಲೆಯ ಹೆಣ್ಣನ್ನು ಹುಡುಕಿಕೊಂಡು ಸುಖಿಸುತ್ತ ತೃಪ್ತಿಪಡುತ್ತಾನೆ. ಇತ್ತೀಚೆಗೆ ಅವನಿಗೊಬ್ಬಳು ಗೆಳತಿ ಸಿಕ್ಕಿದ್ದಾಳೆ. ಇವನಷ್ಟೇ ಬುದ್ಧಿವಂತಳು ಹಾಗೂ ಸಂವೇದನಾಶೀಲಳಾಗಿ ಇರುವುದು ಅವರ ಭದ್ರಬಾಂಧವ್ಯಕ್ಕೆ ಕಾರಣವಾಗಿದೆ. ಈಗ ಅವರಿಬ್ಬರೂ ಲೈಂಗಿಕವಾಗಿ ಮುಂದುವರಿಯಬೇಕು ಎಂದುಕೊಂಡಿದ್ದಾರೆ. ಅವಳ ಸ್ವರ್ಶ, ಮತ್ತು ಇತ್ಯಾದಿ ಇವನಿಗೆ ತುಂಬ ಇಷ್ಟವಾಗುತ್ತದೆ. ಆದರೆ ಕಾಮ ಕೆರಳುವ ಮಟ್ಟಕ್ಕೆ ಹೋಗಬೇಕಾದರೆ ಹೆಣ್ಣಿಗೆ ಬೋಳುತಲೆ ಇರಬೇಕು. ಅವಳಿಗಾದರೋ ತಲೆತುಂಬ ಕೂದಲಿದೆ! ಕೂದಲೊಳಗೆ ಕೈಹಾಕಿ ಅವಳ ನೆತ್ತಿಯನ್ನು ಮುಟ್ಟಿ ನುಣುಪನ್ನು ಸ್ಪರ್ಶಿಸುವುದು ರೋಚಕವಾದರೂ ಇದರಿಂದ ಉದ್ದೇಶವಾಗುವುದು ಬಹಳ ನಿಧಾನವಾಗುತ್ತದೆ. ಹಾಗಾಗಿ ಸಂಭೋಗ ಸಾಧ್ಯವಾಗಿಲ್ಲ. ಇತ್ತ ಹುಡುಗಿಯೇನೂ ಅಮಾಯಕಳಲ್ಲ. ಇವನಿಗೆಲ್ಲೋ ಸಮಸ್ಯೆಯಿದೆ ಎಂದು ಗೊತ್ತಾಗುತ್ತಿದೆ. ಹಾಗಾಗಿ ತಾನು ಅವಳೊಂದಿಗೆ ಹಂಚಿಕೊಳ್ಳಬೇಕು. ತನಗೆ ಬೋಳುತಲೆ ಕಾಮೋದ್ರೇಕ ಉಂಟುಮಾಡುತ್ತದೆ ಎಂಬುದರ ಕುರಿತು ಮಾತಾಡಬೇಕು. ಸಮಸ್ಯೆ ಏನೆಂದರೆ, ಗೆಳತಿಗೆ ತನ್ನ ಉದ್ದ ಕೂದಲಿನ ಬಗೆಗೆ ಹೆಮ್ಮೆಯಿದೆ!

ತರುಣನು ತನ್ನ ಅನಿಸಿಕೆಯನ್ನು ತೆರೆದಿಟ್ಟರೆ, ಬೋಳುತಲೆಯನ್ನು ಅಪೇಕ್ಷಿಸಿದಂತಾಗಿ ಅವಳಿಗೆ ಹಿಡಿಸಲಿಕ್ಕಿಲ್ಲ. 'ನೀನು ಬೇಕು, ಆದರೆ ನಿನ್ನ ಕೂದಲು ಬೇಡ!' ಎಂದು ತಿರಸ್ಕರಿಸಿದಂತೆ ಆಗುತ್ತದೆ. 'ನನಗೋಸ್ಕರ ನೀನು ಹೀಗೆ ಇರಬೇಡ' ಎಂದು ಆಕೆಯ ಅಸ್ತಿತ್ವವನ್ನು ಅಲ್ಪಾಡಿಸಿದಂತೆ ಆಗುತ್ತದೆ. ಆಗ ಅವಳು ಇವನನ್ನು ಬಿಡಬಹುದು. ಒಂದುವೇಳೆ ಹೇಳಿಕೊಳ್ಳದಿದ್ದರೆ ಇಬ್ಬರ ಬಾಂಧವ್ಯವು ಮುಂದಿನ ಮಜಿಗೆ ಹೋಗಲಾರದು. ಆಗ ಕ್ರಮೇಣ ಬೇಸರವಾಗಿ ಅವಳೇ ಇವನಿಂದ ದೂರವಾಗುವ ಸಾಧ್ಯತೆಯಿದೆ. ಮೂರನೆಯ ಉಪಾಯವೆಂದರೆ ಏನೂ ಹೇಳದೆ ತಾನೇ ಅವಳಿಂದ ದೂರವಾಗುವುದು — ನಮ್ಮಲ್ಲಿ ಅನೇಕರು ಹೀಗೆ ಮಾಡಿ ಸುಸಂಬಂಧವನ್ನು ಕಡಿದುಕೊಂಡಿದ್ದಾರೆ; ನಂತರ ಬಹುಕಾಲ ಖಿನ್ನತೆಯನ್ನು ಅನುಭವಿಸಿದ್ದಾರೆ.

ಈ ರೀತಿಯ ಪಲಾಯನವಾದ ಇವನಿಗೆ ಏನೇನೂ ಒಪ್ಪಿಗೆಯಿಲ್ಲ. ಆದುದರಿಂದ ಹೇಳಿಕೊಳ್ಳಲೇಬೇಕು ಎಂಬ ನಿರ್ಧಾರ ಮಾಡಿದ್ದಾನೆ. ಇಲ್ಲಿ ಹೇಳಿಕೊಳ್ಳುವ ಉದ್ದೇಶವೇನು, ಹಾಗೂ ಅದು ಏನೇನನ್ನು ಒಳಗೊಂಡಿರಬೇಕು?

ಸಾಮಾನ್ಯವಾಗಿ ಇಂಥ ಮಾತುಕತೆಗಳ ಉದ್ದೇಶವು ಒಂದೋ ಇನ್ನೊಬ್ಬರು ತನ್ನ ಮಾತನ್ನು ಒಪ್ಪಿ ನಡೆದುಕೊಳ್ಳಬೇಕು, ಆದಾಗಿದ್ದರೆ ತಾನು ಇನ್ನೊಂದು ಹಾದಿ ಹುಡುಕಿಕೊಳ್ಳಬೇಕು ಎಂಬುದೇ ಆಗಿರುತ್ತದೆ. ಇದು ವ್ಯವಹಾರ ಕುದುರಿಸುವ ಲಕ್ಷಣವೇ ಹೊರತು ಬಾಂಧವ್ಯ ಬೆಳೆಸುವ ಲಕ್ಷಣವಲ್ಲ. ಸಂಬಂಧವು ವ್ಯವಹಾರದ ಗಡಿ ದಾಟಿದಾಗಲೇ ಸುಮಧುರ ಬಾಂಧವ್ಯ ಆಗಲು ಸಾಧ್ಯವಿದೆ. ಆದರೆ ದುರದೃಷ್ಟದಿಂದ ಹೆಚ್ಚಿನವರು ವ್ಯವಹಾರದ ಅಳತೆಗೋಲಿನ ಮೇಲೆಯೇ ಸಂಗಾತಿಯನ್ನು ಆರಿಸಿಕೊಳ್ಳುತ್ತಾರೆ. ತನ್ನನ್ನು ತನ್ನ ಸಂಗಾತಿ ನೋಡಿಕೊಳ್ಳಬೇಕು ಎನ್ನುವ ಅವಲಂಬನೆ, ಅಥವಾ, ತನ್ನ ಸಂಗಾತಿಯನ್ನು ತಾನು ನೋಡಿಕೊಳ್ಳಬೇಕು ಎನ್ನುವ ಜವಾಬ್ದಾರಿಯ ಬಗೆಗೆ ವ್ಯವಹಾರ ನಡೆಯುತ್ತದೆ. ಇದೊಂದು ಕೊರತೆಗಳನ್ನು ಭರ್ತಿ ಮಾಡುವ ಒಪ್ಪಂದವಷ್ಟೆ. ಇದರಲ್ಲಿ ಅಗತ್ಯಗಳು ಪೂರೈಕೆ ಆಗದಿದ್ದರೆ ಸಂಬಂಧ ಸಡಿಲವಾಗಲು ಶುರುವಾಗುತ್ತದೆ. ಆದರೆ ಬಾಂಧವ್ಯ ಹಾಗಲ್ಲ. ಬಾಂಧವ್ಯ ಬೆಳೆಸುವ ಮಾತುಕತೆಗಳಲ್ಲಿ ಉದ್ದೇಶ ಎಂತಲೇ ಇರುವುದಿಲ್ಲ!

ತರುಣನು ತನ್ನ ಸಂಗಾತಿಯ ಜೊತೆಗೆ ಹಂಚಿಕೊಳ್ಳುವ ರೀತಿ ಹೇಗಿರಬೇಕು? 'ನಾನು ನಿನ್ನೊಡನೆ ಹೇಳಿಕೊಳ್ಳುವ ಉದ್ದೇಶವು ನನ್ನ ಆಸೆಯನ್ನು ನೀನು ನೆರವೇರಿಸು ಎಂದು. ನಿನ್ನಲ್ಲೇನೋ ದೋಷ ಇದೆ ಎಂದು ತೋರಿಸುವುದೂ ಅಲ್ಲ. ನೆರವೇರಿಸಲು ನಿನ್ನಿಂದ ಅಸಾಧ್ಯ ಎಂದು ನಿನ್ನಲ್ಲಿ ಕೀಳರಿಮೆ ಹುಟ್ಟಿಸುವುದೂ ಅಲ್ಲ. ಅಥವಾ ನೀನು ಹೀಗೆಯೇ ಇರುವುದು ನನಗೆ ಅಡ್ಡಿಯಾಗುತ್ತಿದೆ ಎಂಬ ತಕರಾರೂ ಅಲ್ಲ. ಬದಲಾಗಿ, ನಾನು ಹೀಗೆ ಎಂದು ತೋರ್ಪಡಿಸುವುದು, ಮತ್ತು ನೀನು ಅದನ್ನು ಅನುಕಂಪದಿಂದ ಅರ್ಥಮಾಡಿಕೊಳ್ಳುವುದು, ಅಷ್ಟೆ ಹಾಗಾಗಿಯೇ ಇದೊಂದು ಮಾತುಕತೆ ಎಂದಾಗದೆ ಹಂಚಿಕೊಳ್ಳುವ ಪ್ರಕ್ರಿಯೆ ಅನ್ನಿಸಿಕೊಳ್ಳುತ್ತದೆ.

ಈ ಹಂಚಿಕೊಳ್ಳುವ ಪ್ರಕ್ರಿಯೆಯ ತಿರುಳು ಏನು? ತನ್ನನ್ನು ತಾನು ಸಂಗಾತಿಯು ಸಾನ್ನಿಧ್ಯದಲ್ಲಿ ತೆರೆದುಕೊಳ್ಳಬೇಕು. ಮನಸ್ಸನ್ನು ತೆರೆದು ತೋರಿಸುವುದರ ಮೂಲಕ ಸಂಗಾತಿಯು ಸಾನ್ನಿಧ್ಯದ ಅನುಭವವನ್ನು ಪಡೆಯಬೇಕು. ಪರಿಣಾಮವಾಗಿ ಸಂಗಾತಿಯು ಪಾರದರ್ಶಕತೆಯನ್ನು ಮೆಚ್ಚಿ ಹತ್ತಿರವಾಗುತ್ತ ತನ್ನ ಮನಸ್ಸನ್ನು ಬಿಚ್ಚಿಕೊಳ್ಳುತ್ತಾಳೆ. ಆಗ ಆತ್ಮೀಯತೆಯ ಮೊಳಕೆ ಒಡೆಯುತ್ತದೆ.

ಇಲ್ಲೊಂದು ಸಂದೇಹ: ಮನಬಿಚ್ಚಿ ಹೇಳಿಕೊಂಡ ಕಾರಣದಿಂದ ಒಂದು ವೇಳೆ ಸಂಗಾತಿಯು ತನ್ನಿಂದ ದೂರವಾದರೆ? 'ದೂರವಾಗುವುದು' ಎಂದರೆ 'ನಿನ್ನ ಆತ್ಮೀಯತೆಯ ಪ್ರಯತ್ನದ ಬಿಡಿಯನ್ನು ನಾನು ತಡೆದುಕೊಳ್ಳಲಾರೆ' ಎಂದು ಹೇಳಿದಂತೆ. ಕೆಲವರಿಗೆ ವಿರಹದ ಬಿಡಿಯಂತೆ ಆತ್ಮೀಯತೆಯ ಬಿಡಿಯನ್ನೂ ತಡೆದುಕೊಳ್ಳಲು ಶಕ್ತಿ ಸಾಲದು. ಯಾರಾದರೂ ಹತ್ತಿರವಾಗುವುದು ಇವರಿಗೆ ಅತೀವ ಅಭದ್ರತೆಯನ್ನು ಉಂಟು ಮಾಡುವುದರಿಂದ ಹೆದರಿ ದೂರವಾಗುತ್ತಾರೆ. ಆದರೆ ದೂರವಾಗಿ ಒಬ್ಬರೇ ಇದ್ದು ಆತ್ಮವಿಮರ್ಶೆ ಮಾಡಿಕೊಳ್ಳುವಾಗ ಸಂಗಾತಿಯ ಪ್ರಾಮಾಣಿಕತೆಯ ಅರಿವು ಬಂದು ತಿರುಗಿ ಸಂಬಂಧಕ್ಕೆ ಮರಳುವ ಸಂಭವ ಬಹಳ ಹೆಚ್ಚಿದೆ.

ಈ ಹಂಚಿಕೊಳ್ಳುವ ಪ್ರಕ್ರಿಯೆಯ ಪರಿಣಾಮ ಏನಾಗಬಹುದು? ನಮ್ಮ ತರುಣನು ಉದ್ದ ಕೂದಲಿನವಳ ಜೊತೆಗೆ ಕಾಮಾಸಕ್ತಿಯನ್ನು ಬೆಳೆಸಿಕೊಳ್ಳುವನೋ, ಅಥವಾ ಅವನ ಗೆಳತಿಯು ತನ್ನ ಕೂದಲನ್ನು ಕತ್ತರಿಸಿಕೊಳ್ಳುವಳೋ ಗೊತ್ತಿಲ್ಲ. ಅವರ ಸಂಬಂಧ ಮುಂದೆ ಹೇಗೆ ಸಾಗುತ್ತದೆ, ಅಥವಾ ಯಾವ ಮಾರ್ಗ ಹಿಡಿಯುತ್ತದೆ ಎಂಬುದು ಮುಖ್ಯವಲ್ಲ. ಆದರೆ ಈ ಪ್ರಕ್ರಿಯೆಯ ಮೂಲಕ ಇಬ್ಬರೂ ಹತ್ತಿರವಾಗುತ್ತಾರೆ ಎಂಬುದಂತೂ ನಿಜ. ಆಗ ಅವರು ಪರಸ್ಪರ ಪ್ರತಿಕ್ರಿಯಿಸುವ ರೀತಿ ಬದಲಾಗುತ್ತದೆ. ಬಾಂಧವ್ಯ ಇನ್ನೊಂದು ಮಜಲು ಮೇಲೇರುತ್ತದೆ.

ಸಂಬಂಧದಲ್ಲಿ ಅನ್ಯೋನ್ಯತೆಯು ಹುಟ್ಟುವುದೇ ಹಾಗೆ. ಅನಿಶ್ಚಿತತೆಯ ಹಂತವನ್ನು ದಾಟುವ ದಿಟ್ಟತನ ಕಾಲಿಟ್ಟಾಗಲೇ ಅನ್ಯೋನ್ಯತೆ ಹುಟ್ಟುತ್ತದೆ!